

“நீ தேவனுடைய ராஜ்யத்துக்குத் தூரமானவனில்”¹

மாற்கு 12:28-34

அது கேள்விகளின் மாபெரும் நாளாக, இயேசுவின் பூமிக்குரிய ஊழியத்தின் கடைசி வாரத்தின்போது வந்த செவ்வாய்க்கிழமையாக இருந்தது.² ஒருவர் பின் இன்னொருவராக, அவரது விரோதிகள் கேள்விகளுடன் வந்து அவரை அகப்படுத்த முயற்சி செய்தனர். இந்தப் பிரசங்கமானது, அந்த நாளில் அவரது எதிராளிகளால் கேட்கப்பட்ட கடைசிக் கேள்வியைப் பற்றியதாக உள்ளது.

அந்தக் கேள்விக்குப் பின்னால், கர்த்தரைச் சிக்கவைக்கலாம் என்ற நம்பிக்கையுடன் பரிசேயர்கள் இருந்ததை மத்தேயு சுவிசேஷ விவரம் (மத். 22:34-40) தெளிவாக்குகிறது. அவர்கள் மறைவாக ஒன்றுகூடி, அடுத்த என்ன கேட்கலாம் என்று திட்டமிட முயற்சிப்பதை நான் காணமுடிகிறது. ஒரு கேள்வியுடன் அவர்கள் வந்த பின்பு, அதை யார் கேட்க வேண்டும் என்பதை அவர்கள் ஆழ்ந்து சிந்தித்தனர். ஒரு புறமாக நின்று, இயேசுவைக் கவனிக்கையில் நான் எருசலேமில் இருந்த கூர்மதி வாய்ந்த வேதபாரகர் ஒருவரைச் சித்தரித்துப் பார்க்கின்றேன். மற்றவர்கள், “அவர் நமது மிகச் சிறந்த மனிதர். இந்தக் கேள்வியை அவரே கேட்கட்டும்”³ என்று கூறியிருக்கலாம். இந்த மனிதர், முன்னதாக இயேசு சதுசேயருக்கு அளித்திருந்த பதிலில் மனம் ஈர்க்கப்பட்டு இருந்தார் என்பது அவர்கள் உய்த்துணராத விஷயமாக இருந்தது (மாற். 12:28அ; லூக். 20:39ஐக் காணவும்).

அன்று -

ராஜ்யத்திற்குத் தூரமாக இராத நிலை

வேதபாரகரின் கேள்வி

இந்த நிகழ்ச்சி பற்றிய மாற்கு சுவிசேஷ விவரம், இந்த மனிதரைப் பற்றிய ஒரு விசேஷித்த குணத்தை கிறிஸ்து பாராட்டிய ஒரு குணத்தை - வெளிப்படுத்துகிறது. “வேதபாரகரில் ஒருவன் அவர்கள் [இயேசுவும் சதுசேயர்களும்] தர்க்கம் பண்ணுகிறதைக்கேட்டு, அவர்களுக்கு நன்றாய் உத்தரவு சொன்னாரென்று அறிந்து, அவரிடத்தில் வந்து: கற்பனை

களிலெல்லாம் பிரதான கற்பனை எதுவென்று கேட்டான்” (மாற். 12:28).

பழைய ஏற்பாட்டு வேத வசனங்களில் உள்ள கட்டளைகளை எண்ணிப் பார்த்த ரபீக்கள், அவை மொத்தம் 613 என்று கூறியிருந்தனர். இவற்றில் ஐந்தில் மூன்று பங்கு எதிர்மறையானவைகளாகவும், ஐந்தில் இரண்டு பங்கு நேர்மறையானவைகளாகவும் இருந்தன. சிந்தையில் வைத்துக் கொள்வதற்கு இவ்வளவு அதிகமான கட்டளைகள் இருந்தபடியால், அவர்கள் ஒரு சில திறவுகோல் கட்டளைகளின்மீது கவனம் செலுத்தி இவற்றுடன் எஞ்சிய மற்ற கட்டளைகளைத் தொடர்புபடுத்த முடிவு செய்தனர். அது, சரி மற்றும் தவறு என்பவற்றின்மீதான கேள்விகளைத் தீர்மானிப்பதைச் சுலபமாக்கும். ஆகையால் அவர்கள், “கற்பனை களிலெல்லாம் பிரதான கற்பனை எது?” என்ற கேள்வியின்மீது விவாதம் செய்துகொண்டிருந்தனர்.

இயேசுவின் பதில்

இயேசு இதற்கு முன்பே இந்தக் கேள்வியைக் கையாண்டிருந்தார் (லூக். 10:25-28) - மற்றும் இதற்கான பதிலானது மாற்றப்பட்டு இருந்ததில்லை. அவர், “கற்பனைகளிலெல்லாம் பிரதான கற்பனை எதுவென்றால்: ‘இஸ்ரவேலே கேள், நம்முடைய தேவனாகிய கர்த்தர் ஒருவரே கர்த்தர். உன் தேவனாகிய கர்த்தரிடத்தில் உன் முழு இருதயத்தோடும், உன் முழு ஆத்துமாவோடும், உன் முழு மனதோடும், உன் முழுப் பலத்தோடும் அன்புகூருவாயாக என்பதே பிரதான கற்பனை’ ” என்று கூறினார் (மாற். 12:29, 30). கிறிஸ்து, உபாகமம் 6:4, 5ல் இருந்து மேற்கோள் காண்பித்தார்.

கேள்விகேட்டவர்கள் இரண்டாவது பிரதான கற்பனையைப் பற்றிக் கேட்டிருக்கவில்லை, ஆனால் இயேசு அதையும் கூடக் கொடுத்தார்: “இதற்கு ஒப்பாயிருக்கிற இரண்டாம் கற்பனை என்னவென்றால்: ‘உன்னிடத்தில் நீ அன்புகூருகிறதுபோல் பிறனிடத்திலும் அன்புகூருவாயாக’ என்பதே” (மாற். 12:31ஆ). இந்த மேற்கோள் லேவியராகமம் 19:18ல் இருந்து வந்தது. பின்பு கர்த்தர், “இவைகளிலும் பெரிய கற்பனை வேறொன்றும் இல்லை” என்று கூறிமுடித்தார் (மாற். 12:31ஆ).

வேதபாரசுகரின் பதிலுரை

நாம் இயேசுவின் பதிலைத் தொடர்ந்து வந்த கருத்துப் பரிமாற்றத்தின் மீது கவனம் செலுத்த விரும்புகின்றோம். இதுவரைக்கும், அந்த செவ்வாய்க் கிழமையில், கிறிஸ்து தமது விரோதிகளின் கேள்விகளுக்கு பதில் அளித்த பின்பு, ஒன்று அவர்கள் தங்களைத் தற்காக்க முயற்சித்து இருந்தார்கள் அல்லது ஒன்றும் பேசாமல் அங்கிருந்து நடந்து சென்றிருந்தார்கள். இந்தக் கேள்வியைக் கேட்ட மனிதரோ அந்த இரண்டில் எதையும் செய்யவில்லை:

அதற்கு வேதபாரசுகர்: “சரிதான், போதகரே, நீர் சொன்னது சத்தியம்; ஒரே தேவன் உண்டு, அவரைத் தவிர வேறொரு தேவன் இல்லை. முழு இருதயத்தோடும், முழு மனதோடும், முழு ஆத்துமாவோடும், முழுப் பலத்தோடும் அவரிடத்தில் அன்புகூருகிறதும், தன்னிடத்தில்

அன்புகூருகிறதுபோல் பிறனிடத்திலும் அன்புகூருகிறதுமே சர்வாங்க தகனம் முதலிய பலிகளைப் பார்க்கிலும் முக்கியமாயிருக்கிறது” என்றான் (வ. 32, 33).

சில வேளைகளில் நாம், பழைய ஏற்பாடு முழுவதும் புறம்பான விஷயங்கள் தொடர்பான கட்டளைகளைப் பற்றியதாகவே உள்ளது என்ற மனப்பதிவை விட்டுவிடுகின்றோம். பழைய ஏற்பாட்டில் அப்படிப்பட்ட ஒழுங்குமுறையின்மீது ஒரு வலியுறுத்தம் இருந்தது. இருப்பினும், பழைய பிரமாணம் இருதயம் பற்றிய விஷயங்களையும் வலியுறுத்திற்று (1 சாமு. 16:7; நீதி. 23:7; எசே. 18:31ஐக் காணவும்). தேவனுக்குக் கீழ்ப்படிதல் என்பது இருதயத்திலிருந்து வரவேண்டியதாக இருந்தது, அப்படியிராவிட்டால் அது ஏற்றுக்கொள்ளப் படாததாக இருந்தது (உபா. 30:2ஐக் காணவும்). இது இஸ்ரவேலர்கள் தரும்படிக் கட்டளையிடப்பட்டிருந்த பலிகளை உள்ளடக்கிற்று. சவுல் அரசர் தேவனுக்குக் கீழ்ப்படியாமல்போய், பின்பு ஒரு பலியைச் செலுத்துவதினால், “அதைச் சரிசெய்ய” முயற்சி செய்தபோது, அவரிடத்தில் சாமுவேல், “பலியைப் பார்க்கிலும் கீழ்ப்படிதலும், ஆட்டுக்கடாக்களின் நிணத்தைப் பார்க்கிலும் செவிகொடுத்தலும் உத்தமம்” என்று கூறினார் (1 சாமு. 15:22ஆ). இந்த வேதபாரகர், வேத வாக்கியங்கள் பற்றிய தமது படிப்பில், இந்த மாபெரும் சத்தியம் பற்றிய ஒரு சிறிய குறிப்பைப் பற்றிப்பிடித்திருந்தார். “அவன் விவேகமாய் உத்தரவு சொன்னதை இயேசு கண்டு” என்று மாற்கு எழுதினார் (மாற். 12:34ஆ).

இயேசுவின் மதிப்பீடு

கர்த்தர், கேள்விகேட்டவரின் இருதயத்தை ஆராய்ந்து பார்த்து, தாம் கண்டதை விரும்பினார் - இது அவர் இதற்குமுன் இதே போன்ற கேள்வியைக் கேட்டிருந்த செல்வந்தனான இளம் அதிகாரியிடம் கண்டிருந்ததைப் போன்றதாகவே இருந்தது (மாற். 10:21). பின்பு இயேசு, பின்வரும் ஒளிவுமறைவான கூற்றை ஏற்படுத்தினார்: “நீ தேவனுடைய ராஜ்யத்துக்குத் தூரமானவனல்ல” (மாற். 12:34ஆ). கிறிஸ்து “... பரலோக ராஜ்யம் சமீபித்திருக்கிறது” என்று பிரசங்கித்திருந்தார் (மத். 4:17), ஆனால் அவர் இந்த வேதபாரகர் ராஜ்யத்தின் நிலைநாட்டுவித்தலுக்குச் சமீபித்திருந்தார் என்று அர்த்தப்படுத்தவில்லை. மாறாக, அவர் இந்த மனிதர் மேசியாத் துவ ராஜ்யத்தின் இயல்பு பற்றி ஏற்கனவே சில புரிந்துகொள்ளுதல்களைக் கொண்டிருந்தார் என்றே அர்த்தப்படுத்தினார் என்பது தெளிவு. ஒருவேளை இந்த மனிதர் கிறிஸ்துவை மேசியா என்று ஏற்றுக்கொள்வதற்கு நெருங்கியும் இருக்கலாம். வில்லியம் பார்க்கே என்பவர், “இயேசுவின் கண்களில் ஒரு அன்பின் நோக்கு இருந்திருக்க வேண்டும், அது இம்மனிதரிடத்தில் அவர், ‘நீ இவ்வளவு தூரம் கடந்துவிட்டாய். எனது வழியை ஏற்றுக்கொள்வதற்கு இன்னும் சற்று முன்வர மாட்டாயா?’ என்று வேண்டுகோள் விடுக்கும் நோக்காக இருந்தது” என்று எழுதினார்.⁴

இவ்வரலாறு பின்வரும் வார்த்தைகளுடன் முடிகிறது: “அதன் பின்பு ஒருவரும் அவரிடத்தில் யாதொரு கேள்வியுங் கேட்கத் துணியவில்லை”⁵

(மாற். 12:34இ). இருப்பினும், நான், “நீ தேவனுடைய ராஜ்யத்துக்குத் தூரமானவனல்ல” என்ற இயேசுவின் கூற்றின்மீது சற்று நேரத்தைச் செலவிட விரும்புகின்றேன்.

இன்று - ராஜ்யத்திற்குத் தூரமாக இராத நிலை

இந்த வேதபாரசர், ராஜ்யம்⁶ நிலைநாட்டப்படுவதற்கு முந்திய காலகட்டத்தில் வாழ்ந்தார், நாம் அதன் நிலைநாட்டத்திற்குப்⁷ பிந்திய கால கட்டத்தில் வாழ்கின்றோம் - ஆனால் இயேசுவின் வார்த்தைகள் இன்றைக்குச் சிலவற்றை விவரிப்பதில்லையா? ஆவிக்குரிய வகையில் பேசும்போது மக்கள் இருக்கக் கூடிய மூன்று இடங்களைப் பற்றி ஆழ்ந்து சிந்தித்துப் பாருங்கள்: சிலர் “ராஜ்யத்திலிருந்து தூரமாக இருப்பதில்லை”; “ராஜ்யத்திற்கு அண்மையில்”⁸ இருக்கின்றனர் என்பது இவர்களின் சூழ்நிலையை விவரிக்கும் வேறொரு வழிமுறையாக உள்ளது. சிலர் அண்மையில் இருக்கின்றனர் என்றால், மற்றவர்கள், ராஜ்யத்திலிருந்து தூரத்தில்⁹ இருந்தாக வேண்டும். இவ்விரு சொற்றொடர்களுமே, சிலர் ராஜ்யத்திற்கு உள்ளாக¹⁰ இருப்பதை மறைமுகமாய்ச் சுட்டிக் காண்பிக்கின்றன.

“தூரத்தில்” இருக்கும் வகையைச் சேர்ந்தவர்களில் ஒரு சிலர் இங்குள்ளனர் என்று நாம் யூகித்துக் கொள்ளுதல் பாதுகாப்பானதாகவே உள்ளது. விதிப்படி, ராஜ்யத்திலிருந்து தூரத்தில் இருப்பவர்கள் ஆவிக்குரிய விஷயங்களில் ஆர்வம் கொண்டிருப்பதில்லை. உண்மையில், இந்தக் கூட்டத்தில் உள்ளவர்களில் பெரும்பான்மையானவர்கள் அநேகமாக ராஜ்யத்திற்குள் இருக்கலாம்.¹¹ இருப்பினும், கிறிஸ்தவர்கள் ஒன்றுகூடி வருகின்ற எந்த நேரத்திலும், அங்கிருப்பவர்களில் ஒரு சிலர் அண்மையில் இருக்கின்றனர் என்பதில் எவ்வித மாறுதலும் இல்லை. ஒருவேளை அவர்கள் ஞானஸ்நானம் பெறும்படிக்கு முடிவு செய்வதில் போராடிக் கொண்டிருக்கலாம். இப்போது, சமீபத்தில் இருப்பவர்களைக் குறித்தே நான் அக்கறை கொண்டுள்ளேன்.

ராஜ்யத்தின் இயல்பு

மேலும் நாம் கடந்து செல்லுமுன்பு, ராஜ்யம் என்று பேசுகையில் நாம் மிகச் சரியாக எதை அர்த்தப்படுத்துகின்றோம் என்பதை நிலைநாட்ட வேண்டியது அவசியமாக உள்ளது. “ராஜ்யம்” என்ற சொற்றொடர், கிறிஸ்துவை ராஜாவாக ஏற்றுக்கொண்ட மக்களின் அமைப்பை, அவரது அதிகாரத்துவத்திற்குத் தங்களை ஒப்புவித்துக் கீழ்ப்படிந்த தனிநபர்களைக் குறிக்கிறது.¹² நாம் கிறிஸ்தவர்கள் ஆகின்றபோது, நம்மைத் தேவன் “தமது அன்பின் குமாரனுடைய ராஜ்யத்துக்கு உட்படுத்துகின்றார்” என்று பவுல் எழுதினார் (கொலோ. 1:13). யோவான், “தேவனுக்கு முன்பாக நம்மை ராஜாக்களும் ஆசாரியர்களும்மாக்கினார்” என்று எழுதினார் (வெளி. 1:6).

ராஜ்யத்தில் இருக்கக் கூடிய மக்களின் கூட்டம் புதிய ஏற்பாட்டில் வேறு சொற்றொடர்களினாலும் அடையாளப்படுத்தப்படுகிறது. நம்மில்

பலருக்கு நன்கு பழக்கமான ஒரு சொற்றொடர் மத்தேயு 16ல் காணப்படுகிறது. பேதுரு நல்ல அறிக்கை செய்த பின்பு, இயேசு அவரைப் பாராட்டினார், அதன்பின்பு அவர், "... இந்தக் கல்லின்மேல் [பேதுரு அறிக்கை செய்திருந்த சத்தியத்தின்மேல்] என் சபையைக் கட்டுவேன்; பாதாளத்தின் வாசல்கள் அதை மேற்கொள்வதில்லை" (வ. 18).¹³ கட்டிடம் கட்டுதல் என்ற ஒப்பீட்டை இயேசு பயன்படுத்தினார்.¹⁴ அடுத்த வசனத்தில் அவர், ஒரு திறவுகோலினால் திறக்கப்பட வேண்டியதாயிருந்த மூடப்பட்ட கதவு ஒன்றை மறைமுகமாய் உணர்த்துவதன் மூலம் இந்த விவரிப்பைப் பயன்படுத்தத் தொடர்ந்தார். பேதுருவிடம் அவர், "பரலோக ராஜ்யத்தின் திறவுகோல்களை நான் உனக்குத் தருவேன்" என்று கூறினார் (வ. 19). இது அந்த அப்போஸ்தலருக்கு முதல் சவிசேஷப் பிரசங்கத்தைப் பிரசங்கிக்கும் சிலாக்கியமும், இவ்விதமாய்ப் பாவிசு சபைக்குள் வருவதற்கு "கதவைத் திறக்கும்" சிலாக்கியமும் தரப்படும் என்பதற்கான வாக்குத்தத்தமாக இருந்தது.¹⁵ இருப்பினும், இயேசு "சபை" மற்றும் "ராஜ்யம்" என்ற வார்த்தைகளை ஒன்றுக்குப் பதில் இன்னொன்றைப் பயன்படுத்தினார் என்பதே இந்த வசனப்பகுதியில் நீங்கள் காணவேண்டிய சத்தியமாக நான் விரும்புகின்றேன். **ராஜ்யத்திற்குள்** இருத்தல் என்றால் **சபைக்குள்** இருத்தல் என்பதாக உள்ளது.¹⁶

"சபை" என்று மொழிபெயர்க்கப்பட்டுள்ள *ekklesia* என்ற கிரேக்க வார்த்தையானது "வெளியே அழைக்கப்பட்டவர்கள்" என்ற நேரடி அர்த்தம் கொண்டுள்ளது. இந்தச் சொற்றொடர், இயேசு கிறிஸ்துவுடன் ஒரு புதிய உறவு கொண்டிருக்கும்படி உலகத்திலிருந்து வெளியே அழைக்கப்பட்டவர்களைக் குறிப்பிடுகிறது. இது ஒரு விசேஷித்த குழுவைச் சேர்ந்த மக்களைக் குறிப்பிட நடபடிகள் மற்றும் நிருபங்களில் பயன்படுத்தப்பட்ட பொதுவான ஒரு வார்த்தையாக உள்ளது (எடுத்துக்காட்டாக, அப். 5:11; 8:1, 3; 9:31; ரோமர் 16:1; 1 கொரி. 1:2 ஆகிய வசனங்களைக் காணவும்).

"சரீரம்" என்பது மக்களின் இதே குழுவைக் குறிப்பிடப் பயன்படுத்தப்பட்ட இன்னொரு சொற்றொடராக உள்ளது. எபேசியர் 1:22, 23ல் பவுல், "எல்லாவற்றையும் அவருடைய [இயேசுவினுடைய] பாதங்களுக்குக் கீழ்ப்படுத்தி, எல்லாவற்றையும் எல்லாவற்றாலும் நிரப்புகிறவருடைய நிறைவாகிய சரீரமான சபைக்கு அவரை எல்லாவற்றிற்கும் மேலான தலையாகத் தந்தருளினார்" என்று எழுதினார். "சபை" மற்றும் "சரீரம்" என்ற வார்த்தைகளைப் பவுல் ஒன்றிற்குப் பதில் இன்னொன்றாகப் பயன்படுத்தினார்: "சரீரமான சபைக்கு." கொலோசெயர் 1:18ல், அவர் இவ்வார்த்தைகளைத் திருப்பிப் பயன்படுத்தினார்: "அவரே சபையாகிய சரீரத்துக்குத் தலையானவர்." ஆகையால் **சபைக்குள்** இருத்தல் என்பது **சரீரத்துக்குள்** இருத்தல் என்றாகிறது.¹⁷

ராஜ்யம்/சபை என்பதற்குள் இருப்பவர்கள் எவ்வாறு ஒரு அலகாகப் பணியாற்ற இயலும் என்பதை வலியுறுத்துவதற்கு "சரீரம்" என்ற சொற்றொடர் பயன்படுத்தப்படுகிறது. நமது இயல்பான உடலானது (புயங்கள், கால்கள், கைகள், மற்றும் பாதங்கள் முதலிய) உறுப்புக்களைக் கொண்டுள்ளது போலவே, கிறிஸ்தவர்கள் கிறிஸ்துவின் சரீரத்தில் (செயல்

படும்) உறுப்புக்களாக இருக்கின்றோம் (1 கொரி. 12:27) - இந்த உடலுக்குக் கிறிஸ்து தாமே நமது “தலையாக” இருக்கின்றார் (கொலோ. 1:18).

கடைசியாக ஒரு சொற்றொடரை, **ராஜ்யத்தில்** ராஜாவுடன், **சபையைக்** கட்டிய ஒருவருடன், **சரீரத்தின்** தலையானவருடன் நாம் கொண்டுள்ள உறவை வலியுறுத்தும் ஒரு சொற்றொடரைக் குறிப்பிட என்னை அனுமதியுங்கள்: “**கிறிஸ்துவுக்குள்**.”¹⁸ “கிறிஸ்துவுக்குள்” என்ற சொற்றொடர், இரட்சகருடன் நமக்குள்ள நெருங்கிய பிணைப்பை வெளிப்படுத்தப் பவலுக்குப் பிரியமான சொற்றொடராக இருந்தது. இங்கு பிரதிநிதித்துவப் படுத்தும் இரண்டு வசனப்பகுதிகள் தரப்படுகின்றன: “... நீங்கள் அவராலே [தேவனாலே] கிறிஸ்து இயேசுவுக்குட்பட்டிருக்கிறீர்கள்” (1 கொரி. 1:30அ); “ஆனபடியால், கிறிஸ்து இயேசுவுக்குட்பட்டவர்களாயிருந்து, ... நடக்கிறவர்களுக்கு ஆக்கினைத்தீர்ப்பில்லை” (ரோமர் 8:1).¹⁹ ஒருவர் கிறிஸ்தவராகும்போது, அவர் “கிறிஸ்துவை அணிந்துகொள்கின்றார்” (ரோமர் 13:14; கலா. 3:27ஐக் காணவும்).

“கிறிஸ்துவுக்குள்” இருத்தல் என்பது ராஜ்யத்திற்குள், சபைக்குள், சரீரத்திற்குள் இருத்தல் என்பதற்குச் சமமானதாக உள்ளது. சவுல் **சபையைத்** துன்புறுத்திக் கொண்டிருந்தபோது (அப். 8:1-3; பிலி. 3:6), அவர் **கிறிஸ்துவையும்** துன்புறுத்திக் கொண்டிருந்தார் (அப். 22:8). **கிறிஸ்துவை** அவரது **சரீரத்தில்** இருந்து பிரித்தல் என்பது சாத்தியமற்றதாக உள்ளது. ஒரு எளிய (மற்றும் இலேசாக நகைக்கத்தக்க வகையிலான) விவரிப்பைப் பயன்படுத்துவதென்றால், நான் ஒரு மாத்திரையை விழுங்கியிருந்தால், அந்த மாத்திரை எனக்குள் இருந்தது என்றோ அல்லது **என் உடலுக்குள் இருந்தது** என்றோ நான் கூறமுடியும்.

ராஜ்யத்தின் ஆசீர்வாதங்கள்

ராஜ்யத்திற்குள்/சபைக்குள்/சரீரத்திற்குள்/கிறிஸ்துவுக்குள் இருத்தல் என்பது எவ்வளவு முக்கியத்துவம் வாய்ந்ததாக உள்ளது? எபேசியர் 1:3ஐ வாசியுங்கள்: “நம்முடைய கர்த்தராகிய இயேசு கிறிஸ்துவின் பிதாவாகிய தேவனுக்கு ஸ்தோத்திரம்; அவர் **கிறிஸ்துவுக்குள்** உன்னதங்களிலே ஆவிக்குரிய சகல ஆசீர்வாதத்தினாலும் நம்மை ஆசீர்வதித்திருக்கிறார்.” பவுல், “ஆவிக்குரிய பெரும்பாலான ஆசீர்வாதத்தினாலும்” அல்லது “ஏறக்குறைய ஆவிக்குரிய ஒவ்வொரு ஆசீர்வாதத்தினாலும்” என்ற சொற்றொடர்களைப் பயன்படுத்தவில்லை, ஆனால் “**ஆவிக்குரிய சகல ஆசீர்வாதத்தினாலும்**”²⁰ என்ற சொற்றொடரைப் பயன்படுத்தினார். மற்றும் அவர் இந்த ஆசீர்வாதங்கள் “**கிறிஸ்துவுக்குள்**” இருக்கின்றன என்றும் கூறினார். ஆகையால், அவைகள் **சபைக்குள், ராஜ்யத்திற்குள், சரீரத்திற்குள்ளும்** காணப்படுகின்றன.

கிறிஸ்துவுக்குள் நாம் கொண்டுள்ள ஆச்சரியமான சகல ஆசீர்வாதங்களைப் பற்றியும் கலந்துரையாடுவதற்கு நேரம் அனுமதிக்காது. ஜோலேயர்டு அவர்கள் பின்வருமாறு எழுதினார்,

பாவங்களுக்கு மன்னிப்பு, கிறிஸ்துவின் இரத்தம், இயேசுவை நமது

பிரதான ஆசாரியராகக் கொண்டிருந்தல், ஜெபம் மற்றும் கர்த்தருடைய இராப்போஜன சிலாக்கியம், தேவனுடைய சுதந்திரர்களாக மற்றும் கிறிஸ்துவோடு உடன் சுதந்திரர்களாக இருத்தல், பரிசுத்த ஆவியானவர் [நமக்கு] உள்ளாக வாசம்பண்ணுதல், [மற்றும்] தேவனுடன் நித்திய ஜீவன் ... போன்றவை ஆவிக்குரிய அவரது சகல ஆசீர்வாதங்களின் சில உதாரணங்களாக இருக்கின்றன ...²¹

நாம் பட்டியலிட்டுள்ள சொற்றொடர்கள் தொடர்பான இரண்டு அல்லது மூன்று ஆசீர்வாதங்களை முக்கியத்துவப்படுத்தி உரைக்க என்னை அனுமதியுங்கள்: கிறிஸ்துவுக்குள் நாம் நமது கடந்த காலப் பாவங்களில் இருந்து **மீட்பை**²² கொண்டுள்ளோம் என்பது ஒரு ஆசீர்வாதமாக உள்ளது. கொலோசெயர் 1:13ஐ மீண்டும் கண்ணோக்குங்கள், இம்முறை வசனம் 14ஐயும் சேர்த்துக்கொள்ளுங்கள்: “இருளின் அதிகாரத்தினின்று நம்மை விடுதலையாக்கி, தமது அன்பின் குமாரனுடைய ராஜ்யத்திற்கு உட்படுத்தினவருமாயிருக்கிற பிதாவை ஸ்தோத்தரிக்கிறோம். குமாரனாகிய அவருக்குள், அவருடைய இரத்தத்தினாலே, பாவமன்னிப்பாகிய மீட்பு நமக்கு உண்டாயிருக்கிறது.” இந்த மீட்பு, கிறிஸ்துவுக்குள் - **சரீரத்திற்குள், சபைக்குள், ராஜ்யத்திற்குள்** காணப்படுகிறது.

நமது கடந்த காலப் பாவங்களில் இருந்து மீட்கப்பட்டிருக்கின்றோம் என்பதைக் கூறுவதற்கு, நாம் அந்த பாவங்களில் இருந்து **இரட்சிக்கப் பட்டிருக்கின்றோம்** என்பது இன்னொரு வழிமுறையாக உள்ளது. **சரீரத்திற்குள், சபைக்குள்**, நாம் இயேசுவின் இரத்தத்தின் மூலம் **இரட்சிப்பை**²³ கொண்டுள்ளோம். எபேசியர் 5க்குத் திரும்புங்கள், அதில் பவுல், கிறிஸ்துவுக்கும் அவரது சபைக்கும் இடையில் உள்ள உறவை ஒரு மனிதனுக்கும் அவனது மனைவிக்கும் இடையில் உள்ள உறவுக்கு ஒப்பிட்டார். விசேஷமாக வசனங்கள் 23 மற்றும் 25, 27ஐக் கவனியுங்கள்:

கிறிஸ்து சபைக்குத் தலையாயிருக்கிறதுபோல, புருஷனும் மனைவிக்குத் தலையாயிருக்கிறான்; அவரே சரீரத்திற்கும் இரட்சகராயிருக்கிறார் (வ. 23).

புருஷர்களே, உங்கள் மனைவிகளில் அன்புகூருங்கள்; அப்படியே கிறிஸ்துவும் சபையில் அன்புகூர்ந்து, ... தம்மைத்தாமே அதற்காக ஒப்புக்கொடுத்தார் (வ. 25, 27).

நாம் இரட்சிக்கப்பட வேண்டும் என்று விரும்பினால், நாம் **சரீரத்திற்குள்** இருக்க வேண்டும்; நாம் இயேசுவின் பலியினுடைய பலன்களைப் பெற்றுக்கொள்ள விரும்பினால், நாம் **சபையாராக** இருக்க வேண்டும்.

மீட்கப்பட்டு மற்றும் இரட்சிக்கப்பட்டு இருத்தல் என்பதைப் பற்றிப் பேசுவதற்கு, நாம் **தேவனுடைய பிள்ளைகளாயிருக்கின்றோம்** என்று கூறுதல் இன்னொரு வழிமுறையாக உள்ளது.²⁴ கலாத்தியர் 3:26, 27 வசனங்கள், “நீங்களெல்லாரும் கிறிஸ்து இயேசுவைப் பற்றும் விசுவாசத்தினாலே தேவனுடைய புத்திரராயிருக்கிறீர்களே. ஏனெனில், உங்களில்

கிறிஸ்துவுக்குள்ளாக ஞானஸ்நானம் பெற்றவர்கள் எத்தனை பேரோ, அத்தனை பேரும் கிறிஸ்துவைத் தரித்துக் கொண்டீர்களே” என்று கூறுகிறது. நாம் “கிறிஸ்துவுக்குள் ஞானஸ்நானம் பெற்று” மற்றும் “கிறிஸ்துவைத் தரித்துக் கொண்ட”போது “தேவனுடைய புத்திரராகின்றோம்” - அல்லது KJV யின் சொற்றொடராகக் கதைப் பயன்படுத்துவதென்றால், நாம் “தேவனுடைய பிள்ளைகளாகின்றோம்.” கொரிந்தியர்களுக்குப் பவுல், “இப்படியிருக்க, ஒருவன் கிறிஸ்துவுக்குள்ளிருந்தால் புதுச் சிருஷ்டியாயிருக்கிறான்; பழையவைகள் ஒழிந்துபோயின, எல்லாம் புதிதாயின” என்று கூறினார் (2 கொரி. 5:17).

ராஜ்யத்திற்குள்/சபைக்குள்/சரீரத்திற்குள்/கிறிஸ்துவுக்குள் இருத்தல் என்பதன் அர்த்தம் என்ன? இது, நாம் **ஆவிக்குரிய சகல ஆசீர்வாதங்களையும்** பெற்றுக் கொண்டுள்ளோம் என்று அர்த்தப்படுகிறது.²⁵ இது கடந்த காலப் பாவங்களில் இருந்து நாம் மீட்பைப் பெற்றுக்கொண்டுள்ளோம்; நாம் **இரட்சிப்பைப்** பெற்றுக்கொண்டுள்ளோம் என்று அர்த்தப்படுகிறது. இது நாம் தேவனுடைய பிள்ளைகளாயிருக்கின்றோம் என்று அர்த்தப்படுகிறது. ராஜ்யத்திற்குள்/சபைக்குள்/சரீரத்திற்குள்/கிறிஸ்துவுக்குள் பிரவேசிக்கின்றவர்களால் மகிழ்வுடன் அனுபவிக்கப்படுகிற ஆசீர்வாதங்களின் நல்லதொரு தொகுப்புரை எபேசியர் 2:12, 13ல் காணப்படுகிறது:

அக்காலத்திலே²⁶ கிறிஸ்துவைச் சேராதவர்களும், இஸ்ரவேலுடைய காணியாட்சிக்குப் புறம்பானவர்களும், வாக்குத்தத்தத்தின் உடன் படிக்கைகளுக்கு அந்நியரும், நம்பிக்கையில்லாதவர்களும், இவ்வுலகத்தில் தேவனற்றவர்களுமாயிருந்தீர்களென்று நினைத்துக்கொள்ளுங்கள். முன்னே தூரமாயிருந்த நீங்கள் இப்பொழுது கிறிஸ்து இயேசுவுக்குள்²⁷ கிறிஸ்துவின் இரத்தத்தினாலே சமீபமானீர்கள்.

இதற்கு மறுபுறத்தில், ராஜ்யத்தில்/சபையில்/கிறிஸ்துவின் சரீரத்தில் இருந்து **தூரமாயிருத்தல்** என்பதன் அர்த்தம் என்ன? நீங்கள் அந்த நிலையில் இருந்தால், நீங்கள் உங்கள் கடந்த காலப் பாவங்களிலிருந்து **மீட்பு** என்பதிலிருந்து **தூரமாயிருக்கின்றீர்கள்**, நீங்கள் **இரட்சிப்பில்** இருந்து **தூரமாயிருக்கின்றீர்கள்** என்று அர்த்தமாகிறது. நீங்கள் **தேவனுடைய பிள்ளையாக** இருப்பதினின்றும் **தூரமாயிருக்கின்றீர்கள்**.

ராஜ்யத்திற்கு/சபைக்கு/சரீரத்திற்கு/கிறிஸ்துவுக்குள் சமீபமாயிருத்தல் என்பதன் அர்த்தம் என்ன? நீங்கள் அந்நிலையில் இருந்தால், நீங்கள் உங்கள் கடந்த காலப் பாவங்களில் இருந்து **மீட்பு** என்பதற்குச் சமீபமாயிருக்கின்றீர்கள், நீங்கள் **இரட்சிப்பு** என்பதற்குச் சமீபமாயிருக்கின்றீர்கள் என்று அர்த்தமாகிறது. நீங்கள் **தேவனுடைய பிள்ளையாவதற்கு மிகவும் சமீபமாயிருக்கின்றீர்கள்**²⁸ - ஆனால் இந்த ஆசீர்வாதங்களில் எதுவும் இன்னமும் உண்மையில் உங்களுடையவைகள் ஆகவில்லை.

ராஜ்யத்திற்கு நமது உறவுமுறை

இது உங்கள் சிந்தையில் சில கேள்விகளை எழுப்பலாம், ஆனால்

அவற்றிற்கு நான் பதில் அளிப்பதற்கு முன்பு, **சமீபத்தில்** இருப்பவர்கள் மற்றும் **தூரத்தில்** இருப்பவர்களை நேரெதிராக ஒப்பிட சில நிமிடங்களைச் செலவிடுவதற்கு என்னை அனுமதியுங்கள். எந்த இரண்டு மனிதர்களும் மிகச் சரியாக ஒரே மாதிரி இருப்பதில்லை என்பதால், நான் பொதுவான சொற்றொடர்களில் பேசவேண்டியிருக்கும்; ஆனால் இந்த இரண்டு சூழ்நிலைகளில் உள்ள சாத்தியமான வேறுபாடுகளை நான் கருத்தாகத் தெரிவிப்பதற்கு என்னை அனுமதியுங்கள்.

ராஜ்யத்திற்குத் **தூரமாய்** இருப்பவர்களில் பலர் **தப்பெண்ணத்தினால்**²⁹ நிறைந்துள்ளனர். அவர்கள் ஆவிக்குரிய விஷயங்களைப் பற்றிச் சிந்திப்பதற்கு விரும்புவதில்லை. அவர்கள், நான் ஒருமுறை வாசித்த விளம்பரப் பலகைக்கு ஒப்பாயிருக்கின்றனர்: “எனது மனம் சரிசெய்யப்பட்ட நிலையில் உள்ளது; உண்மைகளைக் கொண்டு என்னைக் குழப்பாதீர்கள்.” இருப்பினும், சட்டப்படி ராஜ்யத்திற்கு **சமீபமாய்** இருப்பவர்கள் **நேர்மையான இருதயம்**³⁰ ஒன்றைக் கொண்டுள்ளனர். இது அநேகமாக, இயேசு வேதபாரகரின் இருதயத்தினுள் கண்ணோக்கியபோது அவர் பாராட்டிய பண்பாக இருக்கலாம்: அம்மனிதர், பெரும்பாலான பரிசேயர்களின் இருதயங்களைக் கடினப்படுத்தியிருந்த தப்பெண்ணத்தினால் பட்சிக்கப் படாதிருந்தார்.

சிலர் **பொல்லாங்கின்**³¹ காரணமாக ராஜ்யத்திலிருந்து **தூரத்தில்** இருக்கின்றனர். இவர்கள் இந்த உலகத்தின் ஒழுக்கத் தராதரத்தைத் தழுவிக்கொண்டுள்ளனர், மற்றும் இவர்கள் இதைப் பற்றி மீண்டும் நினைவூட்டப்படுதலை வெறுக்கின்றனர். மற்றவர்கள், சரி மற்றும் தவறு என்பது பற்றிய கருத்துணர்வைக் கொண்டுள்ளதாலும், **நல்ல, ஒழுக்கமான வாழ்வை**³² கைக்கொள்ளப் பிரயாசப்படுவதாலும் **சமீபமாய்** இருக்கின்றனர்.

சிலர், தேவனுடைய சித்தம் குறித்துப் **போதிக்கப்படுவதில் குறைவு படுவதால்**³³ தூரமாய் இருக்கின்றனர். இவர்கள் கற்றுக்கொள்ள வாய்ப்புப் பெறாதிருக்கலாம் அல்லது ஒருவேளை இவர்கள் வாய்ப்புப் பெற்றிருந்தும் அதை அனுசூலப்படுத்திக் கொள்வதைத் தேர்ந்து கொள்ளாதிருக்கலாம். இதற்கு **நேர்மாறாக, சமீபமாய்** இருக்கின்றவர்கள் பொதுவாகக் **கற்றுக் கொள்ள ஆர்வமாய் இருக்கின்றனர்**,³⁴ இவர்கள் தேவனுடைய வசனத்தைப் பற்றி அறிய விரும்புகின்றனர். ஒருவேளை இவர்கள் தங்கள் சொந்த முயற்சியிலேயே படித்துக்கொண்டிருக்கலாம்; ஒருவேளை இவர்கள் தங்கள் ஆத்துமாக்கள் குறித்து அக்கறைப்படுகின்ற மற்றவர்களுடன் படித்துக் கொண்டிருக்கலாம்.

சுயநிறைவுடன் இருத்தல்³⁵ என்பது **தூரமாய்** இருப்பவர்களின் பொதுவான பண்பாக உள்ளது: “நான் இருக்கும் வழிமுறையில் நன்றாகவே இருக்கின்றேன்; என்னைத் தனியே விட்டுவிடுங்கள்!” பல ஆண்டுகளுக்கு முன்பு, டெக்ஸாஸின் குவின்லேன் என்ற இடத்தில் பிரசங்கங்களின் தொடர் ஒன்றை உரைக்கும்படி நான் கேட்டுக் கொள்ளப்பட்டிருந்தேன். நான் அங்கு சென்று சேருவதற்கு முன், அங்கிருந்த உள்ளூர்ப் பிரசங்கியார், பதில்செயல் செய்வார் என்று தாம் நம்பிக்கை கொண்டிருந்த ஒரு

மனிதரைக் காணச் சென்றார். மனிதனின் ஆவிக்குரிய நிலை என்ற பாடக் கருத்துடன் இந்த சுவிசேஷ ஊழியர் அணுகியபோது, இவரிடத்தில், “பிரசங்கியாரே ஒரு நிமிடம் பொறுங்கள்! நீங்கள் உங்கள் வருகையைப் பாழாக்கவிருக்கின்றீர்கள்! நீங்கள் இங்கு வந்து சற்று நேரம் தங்கியிருக்க விரும்பினால் மதத்தைப் பற்றிப் பேசாதீர்கள், அதோ கதவு இருக்கிறது!” என்று கூறினார். இதற்கு நேர்மாறாக, **சமீபமாய்** இருக்கின்றவர்கள் பொதுவாகத் தங்கள் ஆவிக்குரிய **தேவைகளைப்**⁶ பற்றி **விழிப்புணர்வுடன்** இருக்கின்றனர். சிலவேளைகளில் அவர்கள் தாங்கள் இழந்துபோகப் பட்டிருப்பதையும் இரட்சிப்புக்குக் கர்த்தரிடத்தில் வரவேண்டியதன் அவசியத்தையும் அறிந்துள்ளனர்.

நான் ஒரு மறுப்பைக் கேள்விப்படுகின்றேன்: “அங்கே நில்லுங்கள்! நீங்கள், **நேர்மையான இருதயம்** கொண்ட, **நல்ல, ஒழுக்கமான வாழ்வை** வாழ்கின்ற, **கற்றுக்கொள்ள ஆர்வமாய் இருக்கின்ற**, ஆவிக்குரிய **தேவைகள்** பற்றி **விழிப்புணர்வுடன்** இருக்கின்ற ஒருவரைப் பற்றி விவரித்தீர்கள். அப்படிப்பட்ட ஒரு நபர் **இழந்துபோகப்பட்டிருக்கக்கூடும்** என்று கருத்துத் தெரிவிக்க நீங்கள் தைரியம் கொண்டுள்ளீர்களா?”

நான் அப்படிக் கருத்துத் தெரிவிக்காமல் இருக்க வேண்டும் என்றே விரும்புகின்றேன். இதை நான் என் முழு இருதயத்தோடும் விரும்புகின்றேன் - ஆனால் வேறு விதமாய்ப் போதித்தால் நான் வேதாகமத்திற்கு உண்மையுள்ளவனாக இருக்க முடியாது. ராஜ்யத்திற்குச் **சமீபமாய்** இருந்தும் ஒரு நபர் **இழந்து போகப்பட்டிருப்பது** ஏன்? ஏனென்றால் அவர் **ஆவிக்குரிய சகல ஆசீர்வாதங்களும்** காணப்படக்கூடிய இடமான **கிறிஸ்துவுக்குள்** இருப்பதில்லை. அவர் தமது கடந்த காலப் பாவங்களில் இருந்து **மீட்கப்படும்படிக்கு** **இயேசுவின்** **இரத்தத்தினால்** சுத்திகரிக்கப் பட்டிருப்பதில்லை. சமீபத்தில் இருந்தவர் பற்றிய வேதாகம உதாரணம் ஒன்றை நீங்கள் விரும்பினால், **கொர்நேலியு** என்னும் பெயர்கொண்ட ரோம நூற்றுக்கு அதிபதியின் விஷயத்தை நீங்கள் கண்ணோக்குங்கள். ஏவுதல் பெற்ற இந்த விவரிப்பைக் கவனியுங்கள்:

இத்தாலியா பட்டாளம் என்னப்பட்ட பட்டாளத்திலே நூற்றுக்கு அதிபதியாகிய கொர்நேலியு என்னும் பேர்கொண்ட ஒரு மனுஷன் செசரியா பட்டணத்திலே இருந்தான். அவன் தேவபக்தியுள்ளவனும் தன் வீட்டாரனைவரோடும் தேவனுக்குப் பயந்தவனுமாயிருந்து, ஜனங்களுக்கு மிகுந்த தருமங்களைச் செய்து, எப்பொழுதும் தேவனை நோக்கி ஜெபம்பண்ணிக்கொண்டிருந்தான் (அப். 10:1, 2).

இந்த மனிதனைப் பற்றி நீங்கள் படிக்கையில், இவர் ஒரு **நேர்மையான இருதயம்** கொண்டிருந்ததையும், **நல்ல, ஒழுக்கமான வாழ்வை** வாழ்ந்து கொண்டிருந்ததையும், **கற்றுக்கொள்ள ஆர்வமாய்** இருந்ததையும் மற்றும் ஆவிக்குரிய **தேவைகள்** பற்றிய **விழிப்புணர்வுடனும்** கூட இருந்ததையும் நீங்கள் கண்டறிவீர்கள். இவர் **இரட்சிக்கப்பட்டிருந்தாரா?** இவரிடத்தில் ஒரு தூதன், “யோப்பா பட்டணத்திலிருக்கிற பேதுரு என்று மறுபேர் கொண்ட சீமோனை அழைக்கும்படி மனுஷரை அவ்விடத்திற்கு அனுப்பு;

நீயும் உன் வீட்டாரனைவரும் இரட்சிக்கப்படுவதற்கேதுவான வார்த்தைகளை அவன் உனக்குச் சொல்லுவான்” என்று கூறினார் (அப். 11:13, 14). கொர்நேலியு சம்பமாய் - மிகவும் சம்பமாய் - இருந்தார் ஆனால் அவர் இரட்சிக்கப்படாதிருந்தார். இந்த நூற்றுக்கு அதிபதியினிடத்தில் பாராட்டத் தக்கவைகள் பல இருந்தன, ஆனாலும் அவர் இன்னும் இழந்து போகப்பட்ட நிலையிலேயே இருந்தார்.

ராஜ்யத்திற்குள் பிரவேசித்தல்

“நாம் எவ்வாறு ராஜ்யத்திற்குள் வருகின்றோம்?” என்பது அடுத்த கேள்வியாக உள்ளது. **ராஜ்யத்திற்குள்/சபைக்குள்/சரீரத்திற்குள்/கிறிஸ்துவுக்குள் பிரவேசிப்பதற்கு**³⁷ என்ன நடைபெற வேண்டும்? இந்தக் கேள்விக்குப் பதில் அளிப்பதற்கு, மீண்டுமாக நான், ஏற்கனவே நாம் கலந்துரையாடிய சொற்றொடர்கள் தொடர்பான வசனப்பகுதிகளின்மீது கவனம் செலுத்த விரும்புகின்றேன்.

மத்தேயு 18:3 வசனம், “ராஜ்யம்” என்ற வார்த்தையைப் பயன்படுத்துகிறது. இயேசு, “நீங்கள் மனந்திரும்பிப் பிள்ளைகளைப் போல் ஆகாவிட்டால்,³⁸ பரலோக ராஜ்யத்தில் பிரவேசிக்க மாட்டீர்கள் என்று, மெய்யாகவே உங்களுக்குச் சொல்லுகிறேன்” என்று கூறினார். **ராஜ்யத்திற்குள் பிரவேசிப்பதற்கு, மனந்திரும்புதல்**³⁹ ஒன்று நடைபெற வேண்டும். “மனந்திரும்புதல்” என்ற வார்த்தை அடிப்படையில் “மாற்றம்” என்று அர்த்தப்படுகிறது. மனந்திரும்புதலின் செய்முறை மும்மடங்கானதாக உள்ளது:

(1) எண்ணப்போக்கில் ஒரு மாற்றம் இருக்கவேண்டும், இது விசுவாசத்தினால் கொண்டுவரப்படக்கூடியதாக உள்ளது. இயேசு, “நானே அவர் [தேவகுமாரனாகிய மேசியா] என்று விசுவாசியாவிட்டால், நீங்கள் உங்கள் பாவங்களிலே சாவீர்கள்” என்று கூறினார் (யோவா. 8:24).

(2) வாழ்வில் ஒரு மாற்றம் இருக்கவேண்டும், இது மனந்திரும்புதலினால் கொண்டு வரப்படக்கூடியதாக உள்ளது. அவர், “நீங்கள் மனந்திரும்பாமற் போனால் எல்லாரும் அப்படியே கெட்டுப் போவீர்கள்” என்றார் (லூக். 13:3).

(3) உறவுமுறையில் - கர்த்தருடனான நமது உறவுமுறையில் - ஒரு மாற்றம் இருக்கவேண்டும், இது ஞானஸ்நானத்தினால் கொண்டு வரப்படக்கூடியதாக உள்ளது. இயேசு, “விசுவாசமுள்ளவனாகி ஞானஸ்நானம் பெற்றவன் இரட்சிக்கப்படுவான்” என்று கூறினார் (மாற். 16:16அ).

இயேசுவில் விசுவாசம் கொண்டுள்ள, தேவபக்தியுள்ள பெரும்பாலான மக்கள் மனமாற்றத்தின் செயல்முறைக்கு விசுவாசமும் மனந்திரும்புதலும் அத்தியாவசியமாக உள்ளன என்று புரிந்துகொள்கின்றனர், ஆனால் **ஞானஸ்நானத்தின்**⁴⁰ அவசியம் பற்றிச் சிலர் அறைகூவல் விடுக்கின்றனர். ஆகையால் ராஜ்யத்திற்குள் நமது பிரவேசத்தின் இந்த அம்சத்தின்மீது சற்று நேரத்தைச் செலவிட என்னை அனுமதியுங்கள். ராஜ்யத்தை விவரிப்பதற்கு நாம் எந்தச் சொற்றொடரைத் தேர்ந்துகொண்டாலும், நமது பிரவேசத்திற்கு ஞானஸ்நானம் என்ற தண்ணீருக்குள் முழுக்காட்டப்படுதல்

இன்றியமையாதது என்று கூறப்பட்டுள்ளது:

- **“இராஜ்யம்”** என்ற சொற்றொடர் குறித்து, யோவான் 3:5ஐக் கவனியுங்கள், இதில் இயேசு, “... ஒருவன் ஜலத்தினாலும்⁴¹ ஆவியினாலும் பிறவாவிட்டால் தேவனுடைய ராஜ்யத்தில் பிரவேசிக்கமாட்டான்” என்று கூறினார்.
- **“சபை”** என்ற சொற்றொடர் குறித்து, அப். 2க்குச் செல்லுங்கள். பேதுரு மக்களிடத்தில், “மனந்திரும்பி ஒவ்வொருவரும் பாவமன்னிப்புக்கென்று இயேசு கிறிஸ்துவின் நாமத்தினாலே ஞானஸ்நானம் பெற்றுக்கொள்ளுங்கள்” என்று கூறினார் (வ. 38). பின்பு நாம், “அவனுடைய வார்த்தையைச் சந்தோஷமாய் ஏற்றுக்கொண்டவர்கள் ஞானஸ்நானம் பெற்றார்கள்; அன்றையத்தினம் ஏறக்குறைய மூவாயிரம் பேர் சேர்த்துக்கொள்ளப்பட்டார்கள்” என்று வாசிக்கின்றோம் (வ. 41). “இரட்சிக்கப்படுகிறவர்களைக் கர்த்தர் அருதினமும் சபையிலே சேர்த்துக்கொண்டு வந்தார்” என்று வசனம் 47 கூறுகிறது. ஞானஸ்நானம் பெற்றுக்கொண்டவர்கள், இரட்சிக்கப்பட்டவர்களின் - கூட்டத்தில் கர்த்தரால் சேர்த்துக் கொள்ளப்பட்டனர். இது “சபை” என்பதை கூறுவதற்கான இன்னொரு வழிமுறையாக மாத்திரம் உள்ளது (எபே. 5:23, 25). KJV வேதாகமம், பேதுருவின் வார்த்தைகளை ஏற்றுக்கொண்டு ஞானஸ்நானம் பெற்றவர்களைப் பற்றி, “the Lord added to the church daily such as should be saved” என்று கூறுகிறது (அப். 2:47).
- **“சரீரம்”** என்ற சொற்றொடர் குறித்து, 1 கொரிந்தியர் 12:13அ-வை ஆழ்ந்து சிந்தியுங்கள்: “எல்லாரும் ஒரே ஆவியினாலே ஒரே சரீரத்திற்குள்ளாக ஞானஸ்நானம் பண்ணப்பட்டோம்.”⁴²
- **“கிறிஸ்துவுக்குள்”** என்ற சொற்றொடர் குறித்து, கலாத்தியர் 3:26, 27ஐத் திருப்பிக் கூற என்னை அனுமதியுங்கள்: “நீங்களெல்லாரும் கிறிஸ்து இயேசுவைப் பற்றும் விசுவாசத்தினாலே தேவனுடைய புத்திரராயிருக்கிறீர்களே. ஏனெனில், உங்களில் கிறிஸ்துவுக்குள்ளாக ஞானஸ்நானம் பெற்றவர்கள் எத்தனைபேரோ, அத்தனைபேரும் கிறிஸ்துவைத் தரித்துக் கொண்டீர்களே.” அடிப்படையில் இதே சத்தியத்தைப் போதிக்கும் இன்னொரு வசனப்பகுதி ரோமர் 6:3, 4 ஆகும்:

கிறிஸ்து இயேசுவுக்குள்ளாக ஞானஸ்நானம் பெற்ற நாமனைவரும் அவருடைய மரணத்துக்குள்ளாக ஞானஸ்நானம் பெற்றதை அறியாமலிருக்கிறீர்களா? மேலும் பிதாவின் மகிமையினாலே கிறிஸ்து மரித்தோரி லிருந்து எழுப்பப்பட்டதுபோல, நாமும் புதிதான ஜீவனுள்ள

வர்களாய் நடந்துகொள்ளும்படிக்கு, அவருடைய மரணத்திற்குள்ளாக்கும் ஞானஸ்நானத்தினாலே கிறிஸ்துவுடனேகூட அடக்கம்பண்ணப்பட்டோம்.

நமது இருதயங்கள், வாழ்வுகள் மற்றும் உறவுமுறைகள் ஆகியவை, கர்த்தர்மீதான நம்பிக்கை, நமது பாவங்களில் இருந்து மனந்திரும்புதல், மற்றும் ஞானஸ்நானத்தில் முழுக்காட்டப்படுதல் ஆகியவற்றின் மூலம் மாற்றப்படுகிறபோது, விளைவு என்னவாக உள்ளது? அப்போது ஒரு தெய்வீக **உட்படுத்தப்படுதல்**⁴³ நடைபெறுகிறது: தேவன் “இருளின் அதிகாரத்தினின்று நம்மை விடுதலையாக்கி, தமது அன்பின் குமாரனுடைய ராஜ்யத்திற்கு உட்படுத்துகின்றார்” (கொலோ. 1:13)! நாம் **சபையுடன்** சேர்த்துக் கொள்ளப்படுகின்றோம். நாம் **சரீரத்தின்** உறுப்புக்கள் ஆகின்றோம். நாம் **கிறிஸ்துவை** அணிந்துகொள்கின்றோம்!

இப்பொழுது நாம், **“ராஜ்யத்திற்குள்”** இருத்தல் என்ற சொற்றொடரின் மூலம் எதனை அர்த்தப்படுத்துகின்றோம் - மற்றும், **“சமீபமாய்,”** **“தூரத்தில்”** என்ற சொற்றொடர்களினால் மறைமுகமாய் உணர்த்தப்படுவது என்ன - என்பதைப் பற்றித் தெளிவான புரிந்துகொள்ளுதலைக் கொண்டுள்ளோம். ராஜ்யத்திற்கு வெளியே இருப்பவர்கள் **தூரத்தில்** இருப்பினும் அல்லது **சமீபமாய்** இருப்பினும், அவர்கள் இன்னமும் மாற்றப்படாமல் இருக்கின்றனர். அவர்கள் இன்னமும் வேத வசன ரீதியாக ஞானஸ்நானம் பெறாமல் இருக்கின்றபடியால், அவர்கள் **ராஜ்யத்திற்கு/சபைக்கு/சரீரத்திற்கு/கிறிஸ்துவுக்கு** உட்படுத்தப்படாமல் இருக்கின்றனர். இதுவே, கடந்த காலப் பாவங்களில் இருந்து **மீட்பு** மற்றும் **இரட்சிப்பு**, மற்றும் **தேவனுடைய பிள்ளைகளாக** எண்ணப்படுதல் ஆகியவை உட்பட, **ஆவிக்குரிய சகல ஆசீர்வாதங்களும்** உள்ள இடமாக இருக்கிறது.

முடிவுரை

சிலர் ராஜ்யத்திற்கு **சமீபமாய்** வந்தும் அதற்கு **உள்ளே** வராதிருப்பது ஏன் என்பதை என்னால் நிச்சயத்துக் கூற இயலாது. சிலர் அதைப் பிற்பாடு செய்யத் திட்டமிடுகின்றனர். ஒருவேளை சிலர், தாங்கள் போதுமான அளவு அறியவில்லை என்று நினைக்கலாம். அவர்கள் இன்னமும் கேள்விகளைக் கொண்டிருக்கலாம். ஒருவேளை மற்றவர்கள், தாங்கள் மிகவும் இளையவர்கள் அல்லது மிகவும் முதியவர்கள் என்று நினைத்துக் கொண்டிருக்கலாம்.

வேத வசனங்களில் இருந்தும் மக்களுடன் பல ஆண்டுகள் பழகிய பழக்கத்தில் இருந்தும், நான் பின்வருவதை உங்களுக்குக் கூற முடியும்: எவரொருவரும் **சமீபமாய்** தங்கியிருப்பதில்லை. நான் கூறுவதை கேளுங்கள்: எவரொருவரும் **சமீபமாய்** தங்கியிருப்பதில்லை. **சமீபமாய்** இருப்பவர், ஒன்று ராஜ்யத்திற்குள் பிரவேசிக்கின்றார் அல்லது புறம்பே சென்று விடுகின்றார். வாய்ப்பை மறுக்கும் ஒவ்வொரு வேளையிலும் அவரது இருதயம் கடினப்படுகிறது. ஒருமுறை இந்தக் குறிப்பிட்ட தனிநபர் ராஜ்யத்திற்குத் தூரமாக சென்றுவிட்டால், ஆர்வத்தின் தொடக்கப்

பொறிகளை அவருக்குள் உயிர்ப்பித்தல் என்பது ஏறக்குறைய சாத்திய மற்றதாகிறது. ஒருவர், தேவனை நோக்கிச் செல்லுதலிலும் ராஜ்யத்திற்குள் வருதலிலும் தொடர்ந்திராவிட்டால், **சமீபமாய்** இருத்தல் என்பது அபாயகரமான நிலையாக உள்ளது!

மீளக்கட்டியெழுப்பப்பட வேண்டிய நிலையில் உள்ள தவறு செய்துள்ள கிறிஸ்தவர்கள் மற்றும் பிற காரணங்களுக்காக ஜெபங்களை விரும்புகின்றவர்கள் உட்பட, கர்த்தருக்குப் பதில்செயல் செய்ய வேண்டியுள்ள எவருக்கும் ஒரு அழைப்பை விடுக்க நான் விரும்புவேன்.⁴⁴ விசேஷமாக நான், ராஜ்யத்திற்கு சமீபமாய் இருக்கக் கூடிய எவருக்கும் வேண்டுகோள் விடுக்க விரும்புகின்றேன். நீங்கள் அந்த இடத்தில் நீண்டகாலம் தங்கியிருக்க மாட்டீர்கள் என்பதைப் புரிந்துகொள்ளுங்கள். பேலிக்ஸுடன் பவுல், “நீதியையும், இச்சையடக்கத்தையும், இனிவரும் நியாயத்தீர்ப்பையும்” பற்றிக் கலந்துரையாடியபோது, அந்த ஆளுநர் “பயமடைந்தார்” (அப். 24:25அ). அவர் ராஜ்யத்திற்குச் சற்றே நெருங்கினார் - ஆனால் அதன் பின்பு அவர் புறம்பே கடந்து சென்றுவிட்டார். அப்போஸ் தலரிடத்தில் அவர், “இப்பொழுது நீ போகலாம், எனக்குச் சமயமானபோது உன்னை அழைப்பிப்பேன்” என்று கூறினார் (அப். 24:25ஆ). அகிரிப்பா விடம் பவுல் பிரசங்கித்தபோது, அவரிடம் அந்த அரசர், “நான் கிறிஸ்தவனாகிறதற்குக் கொஞ்சங் குறைய நீ என்னைச் சம்மதிக்கப் பண்ணுகிறாய்” என்று கூறினார் (அப். 26:28); ஆனால் அவரது இருதயம் தொடப்பட்டிருந்தால், அவர் அதைப் பற்றி ஒருக்காலும் ஏதொன்றும் செய்யவில்லை.

சமீபமாய் வருகின்ற எல்லாருமே **தூரமாக** இருக்கும் நிலைக்குப் பின்வாங்கிச் செல்வதில்லை என்பதற்காகத் தேவனுக்கு நன்றி. **சமீபமாய்** இருந்தும் இழந்துபோகப்பட்ட நிலையில் இருந்தவருக்கு உதாரணமாக நான் முன்னதாகக் கொர்நேலியு என்பவரைக் குறிப்பிட்டேன். அவரது மனமாற்றத்தைப் பற்றிய வரலாற்றை அப். 10:1-11:18 பகுதி கூறுகிறது, அவர் கிறிஸ்துவில் விசுவாசம் கொண்டு (10:43) ஞானஸ்நானம் பெற்றார் (10:48). எத்தியோப்பிய மந்திரியின் வரலாறு என்பது மெய்சிலிர்த்துச் செய்யும் இன்னொரு வரலாறாக உள்ளது, இது அப். 8:26-39ல் கூறப்படுகிறது. **சமீபமாய்** இருத்தல் என்பதற்கு நாம் பயன்படுத்திய ஒவ்வொரு சொற்றொடரும் இவருக்கு நடைமுறைப்படுவதாயிருக்கும்: இவர் **நேர்மையான இருதயம்** கொண்டிருந்தார்; இவர் ஒரு **நல்ல, ஒழுக்கமான வாழ்வை** வாழ்ந்தார் என்று நாம் யூகிக்க முடியும்; இவர் **கற்றுக்கொள்ள ஆர்வமாய்** இருந்தார்; மற்றும் இவர் **ஆவிக்குரிய தேவைகள்** பற்றிய விழிப்புணர்வுடன் இருந்தார். இவருக்குப் பிலிப்பு போதித்தபின் (வ. 35), இவர் “இதோ தண்ணீர் இருக்கிறதே! நான் ஞானஸ்நானம் பெறுகிறதற்குத் தடையென்ன?” என்று கேட்டார் (வ. 36). அதற்குச் சவிசேஷகர், “நீர் முழு இருதயத்தோடும் விசுவாசித்தால் தடையில்லை” என்றார் (வ. 37அ). அந்த வேளையில், இந்த அதிகாரி முன்னதாகவோ அல்லது பின்னாகவோ நகர வேண்டியிருந்தது; அவர் இருந்த இடத்தில் அவரால் நிலைத்திருக்க முடியாதிருந்தது. அவர் இயேசுவில் தாம் கொண்டிருந்த விசுவாசத்தை

அறிக்கையிட்டு (வ. 37ஆ), ஞானஸ்நானம் பெற்றுக்கொண்டார் (வ. 38) என்பதை உங்களுக்குக் கூறுகையில் எனக்கு மெய்சிலிர்க்கிறது. கொர்நேலியும் இந்த மந்திரியும் தங்கள் முடிவுகளை ஏற்படுத்தியபோது, அவர்கள் **ராஜ்யத்தில், சபையில், சரீரத்தில், கிறிஸ்துவுக்குள்** இருந்தனர், மற்றும் அவர்கள் **ஆவிக்குரிய சகல ஆசீர்வாதங்களையும்** மகிழ்வுடன் அனுபவிக்கக்கூடியவர்களாய் இருந்தனர்.

சமீபமாய் வந்த வேதபாரசுரைப் பற்றிய விஷயம் என்ன? அவர் இயேசுவை மேசியா என்று ஏற்றுக்கொண்டாரா? பெந்தெகொஸ்தே நாளன்று அவர் மனந்திரும்பினாரா? அவர் ஞானஸ்நானம் பெற்றாரா? எனக்குத் தெரியாது, ஆனால் இங்கு அதை விட அதிகம் முக்கியமான கேள்வியொன்று உள்ளது: “உங்களைப் பற்றிய விஷயம் என்ன?” ஒருவேளை நீங்கள் **சமீபமாய்** இருக்கலாம். அவ்வாறிருந்தால், அந்த மந்திரியைப் போல் சந்தோஷமாய்ப் போகும்படி கர்த்தருக்காக அந்த இன்றியமையாத முடிவை மேற்கொள்ள நீங்கள் தயாராக இருக்கின்றீர்களா? முடிவு உங்களுடையதாக உள்ளது.

குறிப்புகள்

பல ஆதாரமூலங்கள் பரிசீலனை செய்யப்பட்டன, ஆனால் இந்த எடுத்துரைப்பானது, “நீங்கள் ராஜ்யத்திற்குச் சமீபமாய் இருக்கின்றீர்களா?” என்று தலைப்பிடப்பட்ட ஜோ லேய்ர்டு அவர்களின் பிரசங்கத்தின் அடிப்படையில் அமைந்துள்ளது. அவரது இந்தப் பிரசங்கம் *Of-Asked Questions* (Oklahoma City, Okla.: Joe W. Laird & Hoyt Huffines, 1960), 173-87 என்ற புத்தகத்தில் உள்ளது. ஜோ அவர்கள் கரும்பலகையில் வரைந்த வரைபடத்தில் அடிப்படையில் நான் பின்வரும் வரைபடத்தைப் பயன்படுத்துகின்றேன்.

நான் இந்த வரைவட்டவணைக்கு ஒரு ஃபிளானல்போர்டு காட்சியமைப்பைத் தயாரித்தேன், இது பிரசங்கம் படிப்படியாக வளருகையில் தகவல்களைச் சேர்க்க எனக்கு உதவிற்று. இந்த வரைவட்டவணையை ஒரு கரும்பலகையிலோ அல்லது அட்டையிலோ வரையவும் முடியும் அல்லது இது ஓவர்ஹெட் புரொஜெக்டர் காட்சியமைப்பில் காண்பிக்கப்பட முடியும். சமீபத்தில் நான் இந்த வரைவட்டவணையை ஒரு பவர் பாயின்ட் எடுத்துரைப்பில் பயன்படுத்தினேன்.

பிரசங்க மேடையைச் சுற்றியுள்ள மாறுபட்ட பகுதிகளை “தூரமாய்,” “சமீபமாய்” மற்றும் “உள்” என்று அடையாளப்படுத்துதல் இந்தப் பாடத்தைக் காட்சிப்படுத்தும் இன்னொரு வழிமுறையாக உள்ளது. “உள்” என்பது பேசுபவரின் தாங்கிக்கு நேர்பின்னால் இருக்கக்கூடும். “சமீபமாய்” என்பது தாங்கியின் ஒரு புறமாக இருக்கக் கூடும். “தூரமாக” என்பது பேசுபவரின் தாங்கியில் இருந்து முற்றிலும் புறம்பாக இருக்கக் கூடும், நீங்கள் உயரமான மேடையிலிருந்து பேசினால், “தூரமாக” என்பது மேடையிலிருந்து புறம்பே இருக்கக்கூடும். இது அறையின் தரையாகவும் இருக்கலாம். பின்பு, பல்வேறு நிலைகள் பற்றி நீங்கள் கலந்துரையா

டுகையில், இந்தப் பகுதிகளுக்கு இடையில் முன்னும் பின்னும் கடந்து செல்லக்கூடும்.

குறிப்புகள்

¹“நீ தேவனுடைய ராஜ்யத்துக்குத் தூரமானவனல்ல” என்ற வரைவட்டவளை இந்த எடுத்துரைப்புடன் பயன்படுத்தப்பட முடியும். வரைவட்டவளையைப் பயன்படுத்துவதைத் தேர்ந்து கொள்பவர்களுக்கு உதவுவதற்காக, அந்த வரைவட்டவளையில் புதிய வார்த்தைகளையும் சொற்றொடர்களையும் எப்போது சேர்த்துக்கொள்வது என்று சுட்டிக்காண்பிப்பதற்காகப் பிரசங்கத்தில் அவ்வார்த்தைகள் பெரிய அழுத்தமான எழுத்துக்களில் தரப்பட்டுள்ளன. ஒரு வார்த்தையோ அல்லது சொற்றொடரோ வரைவட்டவளையில் எப்போது சேர்க்கப்பட வேண்டும் என்பதைப் பின்வரும் குறிப்புகள் சுட்டிக்காண்பிக்கும். குறிப்பு இல்லையென்றால், பெரிய மற்றும் அழுத்தமான எழுத்துக்கள், வரைவட்டவளையில் [ஏற்கனவே] உள்ள வார்த்தைகளைக் குறிப்பிடுகின்றன என்று அர்த்தமாகிறது. பாடம் தொடங்குகையில் தலைப்பானது ஏற்கனவே கரும்பலகையில் எழுதப்பட்டிருக்க வேண்டும், அத்துடன் கரும்பலகையின் வலது புறத்தில் ஒரு சதுரக் கட்டமும் வரையப்பட்டிருக்க வேண்டும். ²கேள்விகளின் மாபெரும் நாள் பற்றிய பின்னணிக்கு, “கிறிஸ்துவின் வாழ்வு, 5” என்ற புத்தகத்தில் “என்ன ஒரு நாள்” என்ற பாடத்தில் காணவும். இந்தக் கலந்துரையாடலின்கீழ் உள்ள குறிப்பிட்ட நிகழ்ச்சி பற்றிய பின்னணிக்கு அதே புத்தகத்தில் “வெற்றியாளர் ... மற்றும் இன்னும் திறமைசாலி” என்ற பாடத்தில் காணவும். ³அவர் தாமாக முன்வந்திருக்கலாம். ⁴William Barclay, *The Gospel of Mark*, rev. ed., The Daily Study Bible Series (Philadelphia: Westminster Press, 1975), 296-97. ⁵KJV வேதாகமம், “durst” என்ற பழைய ஆங்கில வார்த்தையொன்றைப் பயன்படுத்துகிறது, இது “dared” [துணிதல்] என்று அர்த்தப்படுகிறது (NKJVயில் காணவும்). ⁶வரைவட்டவளையில் “ராஜ்யம்” என்ற வார்த்தையை சதுரக் கட்டத்தினுள், உச்சிப் பகுதிக்கு அருகில் எழுதவும். ⁷இயேசு, தமது சீஷர்களில் சிலர் உயிருடன் இருக்கும்போதே ராஜ்யம் பெலத்தோடே வரும் என்று கூறியிருந்தார் (மாற். 9:1). அவர், பரிசுத்த ஆவியானவர் வரும்போது அந்த வல்லமை வரும் என்று கூறினார் (அப். 1:8). கிறிஸ்துவின் மரணம், அடக்கம் மற்றும் உயிர்த்தெழுதுக்குப் பின்பு வந்த முதல் பெந்தெகொஸ்தே நாளில் பரிசுத்த ஆவியானவர் வந்தார் (அப். 2:1-4). அந்த வேளையில் வல்லமை வந்தது மற்றும் ராஜ்யம் நிலைநாட்டப்பட்டது. ⁸“சமீபமாய் இருத்தல்” என்ற வார்த்தைகளை வரைவட்டவளையில் சுட்டிக் காண்பிக்கப்பட்ட இடத்தில் வைக்கவும். ⁹“தூரமாக இருத்தல்” என்ற வார்த்தையை வரைவட்டவளையில் வைக்கவும். ¹⁰சதுரத்தில் உச்சிப்பகுதியில் உள்ள “ராஜ்யம்” என்ற வார்த்தைக்குப் பின்பு “உள்” என்ற வார்த்தையைச் சேர்க்கவும். [தமிழில் இது ராஜ்யத்திற்குள் என்று சேர்த்து எழுதப்பட வேண்டும்.]

¹¹இந்தப் பிரசங்கத்தின் பிற்பகுதியில் நாம் காணப்போகிறபடி, நான் கர்த்தரின் சபையில் உறுப்பினர்களாக உள்ள கிறிஸ்தவர்களைக் குறிப்பிடுகின்றேன். ¹²“ராஜ்யம்” என்ற வார்த்தை புதிய ஏற்பாட்டில் பல்வேறு வகையில் பயன்படுத்தப்பட்டுள்ளது - இது பரலோகத்தில் தேவனுடைய ஆளுகையை அல்லது பூமி முழுவதிலும் தேவனுடைய அதிகாரத்தையும் கூடக் குறிப்பிடுகிறது. நாம் பயன்படுத்துகின்ற வசனப்பகுதிகள், பெந்தெகொஸ்தே நாளுக்குப் பின்பு “சபை” என்று பொதுவாக அழைக்கப்பட்ட மக்கள் கூட்டத்தைக் குறிப்பிடுவதாயிருக்கும்.

¹³மத்தேயு 16:13-20ன் மீதான சுருக்கமான விளக்கங்களுக்கு, “கிறிஸ்துவின் வாழ்வு, 3” என்ற புத்தகத்தில் “மலை உச்சிகள் மற்றும் பள்ளத்தாக்குகள்” என்ற பாடத்தில் காணவும். ¹⁴சபை என்பது ஒரு கட்டிடம் அல்ல, ஆனால் மக்களே என்பதைப் புரிந்து கொள்ளுங்கள். இது இயேசு பயன்படுத்திய ஒரு ஒப்புமை - அல்லது விவரிப்பு - என்பதாக உள்ளது. ¹⁵இது கிறிஸ்துவின் மரணம், அடக்கம் மற்றும் உயிர்த்தெழுதல் ஆகியவற்றிற்குப் பின் வந்த முதல் பெந்தெகொஸ்தே நாளன்று நடைபெற்றது (அப். 2:14-40). ¹⁶“**ராஜ்யத்திற்குள்**” என்ற வார்த்தைக்குக் கீழ் “**சபைக்குள்**” என்ற வார்த்தையைச் சேர்க்கவும். ¹⁷“**சபைக்குள்**” என்ற வார்த்தைக்குக் கீழ் “**சரீரத்திற்குள்**” என்ற வார்த்தையைச் சேர்க்கவும். ¹⁸“**சரீரத்திற்குள்**” என்ற வார்த்தைக்குக் கீழ் “**கிறிஸ்துவுக்குள்**” என்ற வார்த்தையைச் சேர்க்கவும். ¹⁹மற்ற உதாரணங்களுக்கு, ஒரு ஒத்தவாக்கிய அட்டவணைப் புத்தகத்தில், “கிறிஸ்துவுக்குள்,” “இயேசுவுக்குள்” மற்றும் “கிறிஸ்து இயேசுவுக்குள்” என்ற சொற்றொடர்களின் கீழ் கண்ணோக்க நீங்கள் விரும்பலாம். ²⁰வரைவட்டவணையில் “**ஆவிக்குரிய சகல ஆசீர்வாதங்கள்**” என்ற வார்த்தைகளைச் சேர்க்கவும்.

²¹Joe Laird, *Of-Asked Questions* (Oklahoma City: Joe W. Laird & Hoyt Huffines, 1960), 176-77. ²²அட்டவணையில் “**மீட்பு**” என்ற வார்த்தையைச் சேர்க்கவும். ²³அட்டவணையில் “**இரட்சிப்பு**” என்ற வார்த்தையைச் சேர்க்கவும். ²⁴அட்டவணையில் “**தேவனுடைய பிள்ளைகள்**” என்ற வார்த்தைகளைச் சேர்க்கவும். (KJVயின் இந்தச் சொற்றொடரானது, ஒரே மாதிரியாக அர்த்தப் படுகிறது என்றாலும், இது NASBயில் உள்ள “தேவனுடைய புத்திரர்” என்பதைக் காட்டிலும் அதிகமான அர்த்தத்தை உள்ளடக்குவதாக இருக்கிறது.) ²⁵இந்தப் பிரச்சன்களில் ஒரு கருத்தை மறுபடி மறுபடி கூறுதல் என்பது வேண்டுமென்றே செய்யப்பட்டதாக உள்ளது. “மறுபடி மறுபடி கூறுதல் என்பது கற்றுக் கொள்ளுதலுக்குத் திறவுகோலாக உள்ளது.” ²⁶சதுரக் கட்டத்திற்கு வெளியே உள்ள பகுதியைச் சுட்டிக்காண்பிக்கவும். ²⁷“**கிறிஸ்துவுக்குள்**” என்ற வார்த்தையையும் சதுரக் கட்டத்தினுள் இருக்கும் பகுதியைப் பொதுவாகவும் சுட்டிக்காண்பிக்கவும். ²⁸“**தேவனுடைய பிள்ளைகள்**” என்ற வார்த்தைகளைச் சுட்டிக்காண்பிக்கவும். ²⁹வரைவட்டவணையில் “**தப்பெண்ணம்**” என்ற வார்த்தையைச் சேர்க்கவும். நேர்மாறுகளின் இந்தக் கருத்துக்களை நான் நியாயமான அளவு விரைவாகக் கூறிமுடித்துள்ளேன். இவற்றின்மீது நீங்கள் அதிக நேரத்தைச் செலவிட விரும்பலாம். 2 தெச. 2:10, தப்பெண்ணம் (சத்தியத்தின்மேல் அன்பின்மை) தொடர்பான ஒரு வசனப்பகுதியாக உள்ளது. ³⁰வரைவட்டவணையில் “**நேர்மையான இருதயம்**” என்ற வார்த்தைகளைச் சேர்க்கவும். நேர்மையான இருதயத்தைக் கொண்டிருத்தல் தொடர்பான வசனப் பகுதிகளில் மத்தேயு 5:6; யோவான் 7:17; அப். 10:33; 1 சாமுவேல் 3:9 ஆகியவை உள்ளடங்குகின்றன.

³¹வரைவட்டவணையில் “**பொல்லாங்கான செய்கை**” என்ற வார்த்தைகளைச் சேர்க்கவும். ³²வரைவட்டவணையில் “**நல்ல, ஒழுக்கமான வாழ்வு**” என்ற வார்த்தைகளைச் சேர்க்கவும். ³³வரைவட்டவணையில் “**போதிக்கப்படுதலில் குறைவு**” என்ற வார்த்தைகளைச் சேர்க்கவும். ³⁴வரைவட்டவணையில் “**கற்றுக்கொள்ள ஆர்வம்**” என்ற வார்த்தைகளைச் சேர்க்கவும். ³⁵வரைவட்டவணையில் “**கய-நிறைவு**” என்ற வார்த்தைகளைச் சேர்க்கவும். ³⁶வரைவட்டவணையில் “**தேவைகளை பற்றிய விழிப்புணர்வு**” என்ற வார்த்தைகளைச் சேர்க்கவும். லூக்கா 18:9-14 வசனப்பகுதியானது, ஒரு மனிதன் சுயநிறைவுடன் இருந்ததையும் இன்னொருவர் ஆவிக்குரிய தேவைகள் பற்றி விழிப்புணர்வுடன் இருந்ததையும் பற்றிக் கூறுகிறது. ³⁷வரைவட்டவணையில் சதுரக் கட்டத்தினுள் **ராஜ்யத்திற்குள்** என்ற வார்த்தையைச் சுட்டிக்காண்பிக்கும் அம்புக்குறியுடன்

“பிரவேசிப்பதற்கு” என்ற சொற்றொடரைச் சேர்க்கவும். ³⁸“பிள்ளைகளைப் போலாகுதல்” என்பது எதை அர்த்தப்படுத்துகிறது என்பது பற்றி, “கிறிஸ்துவின் வாழ்வு, 4” என்ற புத்தகத்தில் “சீஷத்துவத்தின் அடையாளங்கள்” என்ற பாடத்தில் மறுகண்ணோட்டமிடவும். ³⁹வரைவட்டணையில் “மனமாற்றம்” என்ற வார்த்தையைச் சேர்க்கவும். ⁴⁰வரைவட்டணையில் “ஞானஸ்நானம்” என்ற வார்த்தையைச் சேர்க்கவும்.

⁴¹“ஜலத்தினால் பிறத்தல்” என்பது ஞானஸ்நானத்தைக் குறிக்கிறது என்ற உண்மையின்மீதான ஒரு சுருக்கமான கலந்துரையாடலுக்கு, “கிறிஸ்துவின் வாழ்வு, 1” என்ற புத்தகத்தில் “ஒவ்வொன்றிற்கும் ஒரு முதல்வேளை” என்ற பாடத்தில் காணவும். ⁴²1 கொரிந்தியர் 12:13ன் ஞானஸ்நானம், பிரதான கட்டளையின் ஞானஸ்நானமாக, எபேசியர் 4:5ன் “ஒரே ஞானஸ்நானமாக” உள்ளது, இது தண்ணீர் ஞானஸ்நானமாக உள்ளது. நாம் (ஏவுதல் பெற்ற வசனத்தின் மூலமாக) ஆவியானவரால் இயக்கப்பட்ட நிலையில், நாம் ஒரே சரீரமான சபையில் ஞானஸ்நானப்படுத்தப் பட்டுள்ளோம். ⁴³வரைவட்டவணையில் “உட்படுத்தப்படுதல்” என்ற வார்த்தையைச் சேர்க்கவும். ⁴⁴உங்கள் உரையைக் கேட்பவர்களின் தேவைக்கேற்றாற்போல் இதை விரிவாக்கிக் கொள்ளுங்கள்.

